

امام خمینیؑ کی مجاہدانہ زندگی کے

مختصر حالات

ولادت

حضرت امام خمینیؑ ۲۰ جمادی الثانی ۱۳۲۱ھ ق ۲۳ اکتوبر ۱۹۰۱ء کو ایران کے شہر خمین میں پیدا ہوئے، اسی تاریخ کو پیغمبر اکرمؐ کی دختر گرامی حضرت فاطمہ زہراؑ کا بھی یوم ولادت ہے۔ آپ کے والد بزرگوار آیت اللہ سید مصطفیٰ موسوی جلیل القدر عالم دین مرحوم سید احمد موسوی کے صاحبزادے تھے۔ آپ کی والدہ بانو ہاجرہ تھیں جنہوں نے اس اسماعیل زماں کو اپنے پاکیزہ دامن تربیت میں پروان چڑھایا،

امام خمینیؑ پانچ ماہ کی عمر میں باپ کے سایہ شفقت سے محروم ہو گئے۔ والد کی شہادت کے بعد امام خمینیؑ نے اپنی مہربان ماں اپنی شفیق پھوپھی صاحبہ خانم اور اپنے بڑے بھائی آیت اللہ مرتضیٰ پسندیدہ کی سرپرستی میں پرورش پائی۔

بچپن اور ابتدائی تعلیم

امام خمینیؑ کا بچپن اور نوجوانی کا دور خمین میں گزرا۔ انہوں نے ابتدائی تعلیم وہیں رہ کر مقامی علماء و فضلاء سے حاصل کی۔ ۱۹ برس کی عمر میں وہ مزید تحصیل علم کے لئے اراک تشریف لے گئے۔ اس زمانے میں اراک کا شمار ایران کے بڑے دینی علمی مراکز میں ہوتا تھا۔ اراک کا حوزہ علمیہ آیت اللہ العظمیٰ مرحوم حاج شیخ عبد الکریم حارّی یزدی کی سرپرستی میں بہت بڑی دینی درسگاہ بنا ہوا تھا۔ آیت اللہ حارّی نجف اشرف کے حوزہ علمیہ سے فارغ التحصیل اور مجتہد تھے انہیں اراک کے علماء و فضلاء نے اراک کے حوزہ علمیہ کی سرپرستی کے لئے دعوت دے کر خصوصی طور پر بلایا تھا۔

امام قم میں

جب آیت اللہ حائری مذہبی شہر قم کی درخواست پر اراک سے قم تشریف لائے اور انہوں نے حضرت معصومہ کے روضہ مبارک کے قریب ایک عظیم اور بابرکت درسگاہ قائم کی تو امام خمینیؑ بھی اپنے عظیم المرتبت استاد کے ساتھ قم تشریف لائے۔ وہاں وہ اسلامی علوم و معارف کی تحصیل، تزکیہ باطن اور تہذیب نفس میں مشغول ہو گئے۔ انہوں نے آیت اللہ حائری اور آیت اللہ شاہ آبادی جیسے اساتذہ سے کسب فیض کیا۔ وہ اپنے علمی ذوق و شوق، غیر معمولی استعداد و لیاقت اور اعلیٰ و پسندیدہ انسانی و اسلامی اخلاق و فضائل کی بدولت بہت جلد مختلف اسلامی علوم میں مہارت حاصل کر کے اجتہاد کے بلند درجہ پر فائز ہو گئے۔

تہذیب نفس

امام خمینیؑ اپنے زمانہ تعلیم میں اپنی مخصوص ذہانت و سنجیدگی سے نہ صرف علمی و اسلامی مسائل سیکھتے رہے بلکہ انہوں نے اخلاقی مسائل کی تحصیل، تعمیر ذات، تزکیہ باطن اور تہذیب نفس پر بھی اپنی بھرپور توجہ دی۔ مرحوم آیت اللہ حائری کی وفات کے بعد امام خمینیؑ کا درس فلسفہ قم کی عظیم دینی درسگاہ کا سب سے بڑا تدریسی حلقہ ہوا کرتا تھا۔ پانچ سو سے زیادہ نوجوان طلبہ پورے ذوق و شوق سے ان کے حلقہ درس میں کسب فیض کے لئے حاضر ہوا کرتے تھے۔ ان کے اس درس میں آنے والے نوجوان طلبہ اس شمع علم و فضل کے گرد پروانہ وار حلقہ باندھے، علم و دانش کے اس بحر بیکراں سے استفادہ کیا کرتے تھے۔ ان کی تدریسی کلاسوں میں سب سے زیادہ تعداد حاضر ہوا کرتی تھی، فقہ اور اصول فقہ پر ان کی کلاسیں حوزہ علمیہ قم کی تاریخ میں یادگار اور سب سے بھرپور کلاسیں تھیں۔

مرحوم آیت اللہ بردجروی کی وفات کے بعد امام خمینیؑ نے اپنے رسالے کی اشاعت تک کی ممانعت کر رکھی تھی، بالآخر حوزہ علمیہ کے کچھ طلباء، فضلاء اور مدرسین نے ان کی خدمت میں حاضر ہو کر اجازت لی کہ وہ اپنے خرچ پر امام کے افکار اور ان کے فتاویٰ شائع کریں، کچھ ہی عرصہ بعد مرحوم سید محمد کاظم یزدی کی کتاب عروۃ الوثقیٰ پر ان کا حاشیہ اور رسالہ عملیہ شائع ہو کر مومنین اور محققین کے

ہاتھوں میں پہنچا۔ اس کے بعد امام حوزہ علیہ قم کے سرپرست اور مسلمانان عالم کے مرجع تقلید بن گئے۔

امام کی تالیفات

امام خمینی قدس سرہ الشریف نے مختلف اسلامی موضوعات پر بے شمار کتابیں تالیف کیں۔ انہوں نے اپنی غیر معمولی ذہانت اور افکار عالیہ کی بدولت تمام اسلامی علوم اور ان کے مختلف شعبوں سے متعلق گرانقدر کتابیں تحریر کیں۔ فلسفہ، کلام، منطق، عقائد، فقہ، اصول فقہ، اخلاق، آداب، علم الاجتماع، اسلام میں حکومت کا تصور، قانونی اقتصادی اور سیاسی مباحث وہ موضوعات ہیں جن پر امام کی مستقل تالیفات ملتی ہیں۔

ان کی کچھ تالیفات یہ ہیں:

- ۱۔ الرسل ۳ جلد، عربی
- ۲۔ کتاب الحصارہ ۳ جلد، عربی
- ۳۔ تہذیب الاموال ۱ جلد، عربی
- ۴۔ الکاسب الحرام، ۲ جلد، عربی
- ۵۔ ولایت فقیہ یا حکومت اسلامی عربی
- ۶۔ رسالۃ فی الاجتہاد عربی
- ۷۔ تحریر الوسیلہ ۳ جلد عربی
- ۸۔ اربعین حدیث، فارسی
- ۹۔ تفسیر سورہ حمد، فارسی
- ۱۰۔ آداب الصلوٰۃ، فارسی
- ۱۱۔ اسرار الصلوٰۃ، فارسی
- ۱۲۔ شرح دعائے سحر، فارسی

- ۱۳۔ کتاب البیع، جلد ۵ عربی
 ۱۴۔ جہاد اکبر فارسی
 ۱۵۔ زبدۃ الاحکام عربی
 ۱۶۔ مصباح الہدایۃ الی الخلافۃ والولایۃ عربی
 ۱۷۔ کشف الاسرار، فارسی
 ۱۸۔ حاشیہ بہ نصوص الحکم قیصری فارسی
 ۱۹۔ رسالہ فی الطلب والارادہ، عربی
 ۲۰۔ شرح حدیث جنود عقل و جہل، عربی
 ۲۱۔ حاشیہ بر مفتح الغیب، عربی
 ۲۲۔ محفہ نور۔ امام کی تقریروں اور انٹرویو پر مشتمل کتاب جس کی ۲۲ جلدیں شائع ہو چکی ہیں بقیہ زیر طبع ہیں۔
 ۲۳۔ توضیح المسائل۔
 ۲۴۔ قاعدہ لا ضرر ولا ضرار

مندرجہ بالا کتابوں میں سے بعض امام کی تالیفات ہیں اور بعض پر صرف حاشیے لکھے ہیں اور بعض ان کے اقوال، ارشادات اور لچکرز کے مجموعے ہیں۔

امام کے سیاسی افکار اور رضا خان سے مخالفت

توزہ علیہ قم، جس کی بنیاد مرحوم آیت اللہ حاج شیخ عبدالکریم حائری یزدی نے اپنے معمم عزم اور اپنی بلند ہمتی سے رکھی تھی بہت کم مدت میں نوجوان اور قابل اعتماد طبقہ کا بابرکت مرکز بن گیا۔ تھوڑے ہی عرصے کے بعد ایران کے سیاسی حالات بدل گئے، جلاد اور مطلق العنان رضا شاہ نے دینی اور اسلامی امور خصوصاً حوزہ علیہ قم سے متعلق اپنی کھلم کھلا دشمنی کا اعلان کر دیا۔ استعمار و استحصال کے بے غیرت ایجنٹ کی طرف سے حوزہ علیہ قم پر ہر طرف سے پڑنے والادباؤ بادِ سموم بٹا جا رہا تھا۔ رضا خان

کے حکم سے عزاداری کی نمائش اور وعظ وارشاد کی محافل پر پابندی عائد کی گئی تاکہ مذہبی مبلغین ایرانی قوم کو ان کے سیاسی و اسلامی حقوق و فرائض سے آگاہ نہ کر سکیں۔

ایسے نازک اور خطرناک حالات میں امام خمینیؑ مجاہدانہ انداز میں ڈٹ گئے اور انہوں نے رضاخان کی حکومت کے خلاف ضروری اقدامات کئے۔ اس تاریک اور وحشتناک دور میں امام خاموش نہیں بیٹھے اور انہوں نے مجاہدانہ انداز میں رضاخان کی غیر اسلامی اور غیر انسانی پالیسیوں پر حملہ کیا۔

بلاشبہ امام ایک شجاع فلسفی تھے، ایک ہیر و تھے جو سالک بھی تھے اور وہ ایک ایسا گرانقدر طوفان تھے جس کی گرج، زمان و مکان کی حدوں سے گزر گئی اور جس نے کئی نسلوں کو بیدار و متحرک کر دیا۔ محمد رضا شاہ کے زمانے میں نام نہاد انقلاب سفید کے نام سے کی جانے والی ان نام نہاد استعماری اور غیر اسلامی اصلاحات کے خلاف امام کی رہنمائی میں عوام کی جدوجہد جاری رہی، ایرانی عوام اپنے لیڈر کی قیادت میں اسی طرح شاہ کی پالیسیوں کے خلاف زوردار صدائے احتجاج بلند کرتے رہے۔

فیضیہ کا سانحہ

شاہ کے لئے متحدہ مزاحمت ناقابل برداشت تھی۔ اس کے سدباب کے لئے اسے بہترین ترکیب یہ سوچی کہ قتل عام کا خونی کھیل کھیلا جائے۔ لوگوں کے اعتراضات کے مقابلے میں سنگدل اندھی حکومت نے آخر کار ایک دن اس درندگی کا مظاہرہ کر دیا۔

۲۵ شوال المکرم - ۲۲ مارچ ۱۹۶۳ء کا دن تھا، مدرسہ فیضیہ میں حضرت امام جعفر صادق علیہ السلام کے یوم شہادت کے سلسلے میں مجلس عزاء منعقد تھی اور مدرسہ کا محن لوگوں سے کچھ کچھ بھرا ہوا تھا کہ اچانک شاہ کے مسلح نمک خوار سپاہیوں نے مدرسہ پر دھاوا بول دیا، ان سنگ دلوں نے نہایت بے رحمی سے کتب قرآن کے معصوم اور نیتے طلبہ کو خاک و خون میں غلٹا کر دیا۔ یہ سانحہ استعمار اور انگلبر کی ایجنٹ حکومت کے دامن پر سب سے نمایاں بد نمادانہ ہے۔

۱۵ خرداد (۵ جون ۱۹۶۳ء) انقلاب کا نقطہ آغاز

مدرسہ فیضیہ کے سانحہ کے بعد امام خمینیؑ نے اس گھٹن کے درمیان شاہ اور اس کی حکومت اور

پولیس کے خلاف اتنے زوردار انداز میں شدید بیانات جاری کئے کہ ہر انسان کو تعجب ہوتا ہے۔ بلاشبہ ان ناگفتہ بہ حالات میں ایسے بیانات ناقابل یقین محسوس ہوتے ہیں۔

ان شعلہ بار تقریروں، عوام کو جدوجہد کا درس و ترغیب، حکومت کی خرابیوں کی نشاندہی اور ان کے اقتدار کی قطعاً کوئی پروا نہ کرنے کا نتیجہ یہ نکلا کہ ۵۶ جون کو حریت پسند مسلمانوں کی صفوں پر شاہ کے سپاہیوں نے وحشیانہ حملہ کیا اور تقریباً چند رہ ہزار بے گناہ افراد شہید ہو گئے۔

اس واقعہ کے بعد عوام پر اتنی سختی کی گئی کہ اکثر آوازوں کو گھلے ہی میں دبا دیا گیا۔ امام کو گرفتار کر کے کچھ عرصہ بند رکھا گیا۔ جیل سے نکلنے بعد ان کے ناگفتی، حالات میں بھی امام نے اپنی جدوجہد جاری رکھی اور اسی طرح حکومت کی بدعنوانیوں سے لوگوں کو آگاہ کرتے رہے۔ حکومت انہیں شہید کرنے سے خوفزدہ تھی، آخر انہیں جلاوطن کر دیا گیا کہ شاید اسی طرح عوام کی تحریک کمزور پڑ جائے۔

جلاوطنی کا دور

حضرت امام خمینیؑ کی جلاوطنی کا دور ترکی سے شروع ہوا۔ بعد میں آپ عراق اور پھر مختصر عرصہ کے لئے فرانس چلے گئے۔ شاہی حکومت نے عراق کی بھی حکومت کے ساتھ ساز باز کر کے عراق سے امام کو نکلوانے کے لئے ان پر دباؤ ڈالنا چاہا اسی حالت میں امام نے اپنے فرزند ارجمند جید الاسلام سید احمد خمینی کے مشورے سے ایسی حالت میں جیرس کا انتخاب کیا۔ کویت نے انہیں ویزا ہونے کے باوجود اپنی سر زمین میں نہ آنے دیا۔ وہاں پر دنیا کے صحافیوں اور نامہ نگاروں کے سیل رواں نے امام کے انٹرویو اور بیانات کے ذریعے فکر انقلاب کو دنیا کے کانوں تک پہنچایا۔ امام نے اپنی جلاوطنی کے طویل عرصے میں بہترین علماء کی تربیت کا اہتمام کیا اور معاشرے کو ایک بنیادی انقلاب کے لئے تیار کرتے رہے۔

نیز امام نے اپنے دروس میں اسلامی حکومت کا مکمل خاکہ پیش کیا جو اسی زمانے میں حکومت اسلامی کے نام سے کتابی صورت میں شائع ہو گیا تھا۔ اس کے ساتھ ہی انہوں نے شاہ کی حکومت کی بد اعمالیوں کا ذکر بھی جاری رکھا۔ بلاشبہ اس زمانے میں امام کے ارد گرد وہ تمام لوگ جمع ہو گئے تھے جو شاہ

کے مخالف اور اسلامی حکومت کے قیام کے خواہشمند تھے۔

امام کی وطن واپسی

چودہ سال جلاوطنی کی زندگی بسر کرنے کے بعد امام نے ۱۲ بہمن ۷۵۳ھ ش مطابق یکم فروری ۱۹۷۹ء کو ایران کی سر زمین پر قدم رکھا۔ اب وہ دنیا کے مسلمانوں کے رہبر اور ساری کائنات کے حریت پسندوں کے دل کی امید تھے۔ امام نے ساری دنیا کو ہلا کر رکھ دیا تھا۔ آپ ایران کی نئی تاریخ بنانے آئے تھے۔ تاریخ ان کے استقبال کو کبھی فراموش نہیں کر سکے گی۔ قوم نے ان کے راستے میں اپنی جان بچھادی۔ امام گیارہ سال تک اسلامی جمہوریہ ایران میں مہر درخشاں بن کر چمکتے رہے اور ان کے وجود مسعود سے قوم کو زندگی کی حرارت ملتی رہی۔

روح اللہ کا اللہ سے وصال

آخر کار امام خمینیؒ، جنہوں نے دنیا کے مسلمانوں اور حریت پسندوں کو زندگی گزارنے کا سلیقہ سکھایا، ۳ جون ۱۹۸۹ء صبح کو رات دس بج کر پینتیس منٹ پر راہی عالم بقا ہوئے۔ وفات سے قبل جب رات کو ٹیلی ویژن سے امام کی صحت یابی کے لئے دعا کی درخواست کی گئی تو پورے ایران میں سب کے ہاتھ دعا کے لئے اوپر اٹھ گئے اور امام کی آرام گاہ کی جانب لوگوں کا سیلاب امنڈ پڑا۔ پوری رات سب کے لئے کرب وبے چینی کی رات تھی۔ اور سرانجام امام کے عروج اور روح خدا کے وصال اور حق سے جا ملنے کی خبر ۳ جون کی صبح کو نشر ہوئی، چھ روز سرکاری تعطیل اور چالیس روز تک عام سوگ کا اعلان ہوا اور ساری جگہیں سیاہ پوش اور سبھی عزادار سوگوار ہیں اور گریہ و زاری کی آواز فرش سے عرش تک پہنچ رہی ہے۔ امام کا جسد مطہر مصلىٰ تہران میں ایک شخصے کے کمرے میں رکھا جاتا ہے۔

سفر واداع شروع ہوتا ہے کروڑوں سوگوار ساری رات اپنے مرحوم امام کی چوکھٹ پر گزارتے ہیں۔ بروز منگل ۶ جون ۱۹۸۹ء کی صبح ساڑھے سات بجے آیت اللہ گلپایگانی امام کی نماز جنازہ پڑھاتے ہیں۔

آٹھ بجے صبح جلوس جنازہ نکلتا ہے، مصلائے تہران لاکھوں انسانوں سے بھر اڑا تھا اور پورے

ایران سے تہران آئے ہوئے لوگوں نے اپنے وجود سے اس شہر کو چھپا رکھا تھا۔ بہشت زہر اتہران کے قبرستان میں حل دھرنے کی جگہ نہیں تھی، راستے میں وداع کرنے والوں کی بھیڑ جنازے کی گاڑی کو اپنی آغوش میں لے لیتی ہے۔ تدفین میں تاخیر ہوتی ہے اور شام کا سایہ گہرا ہوتا جا رہا ہے۔ اس لئے امام کے جنازے کو پہلی کاپڑ کے ذریعے قبرستان لے جایا گیا اور منگل کی شام کو پانچ بجے، امانت خدا، روح خدا کو، قدسیوں کے حوالے کر دیا جاتا ہے۔ پھر شام غریباں شروع ہو جاتی ہے۔ تہران میں ایک کروڑ دس لاکھ کا جمع غفیر سو گوار ہے۔

اب بدھ، جمعرات، جمعہ اور سنیچر نیز دیگر ایام کا یہی حال ہے۔ اب سے لیکر ابد تک مہینوں اور برسوں کا بھی یہی حال ہو گا۔ اگرچہ حضرت ولی عصر ع کے ظہور تک امام کے زندہ رہنے کی ہماری دعائیں قبول نہیں ہوئیں لیکن ہمارا یقین کامل ہے کہ آنحضرت کے ظہور تک امام کے مرقد پر موجود رہنے کا موقع مل سکے گا۔ اور ان کے دکھائے ہوئے راستہ پر چلنے کی توفیق۔ انشاء اللہ ضرور حاصل ہوگی۔

☆☆☆☆